

ĊIMITERJI U FUNERALI

Tagħrif interessanti għax-xahar ta' Novembru

Kitba ta' Anton F. Attard

Post Sagra

Meta nghidu "ċimiterju", ifisser post fejn nidfnu l-mejtin tagħna. Dan ma jfissirx li ċimiterju huwa lok fejn nordmu l-katavri biex nehilsu minnhom u daqshekk. Iċ-ċimiterju huwa lok qaddis u meta nżuru wiehed għandna nuru rispett lejn dawk in-nies li jkunu midfunin hemmhekk. Dari n-nisa fil-knisja kienu jgħattu rashom bil-velu, u l-irgiel inehhu l-kappell jew il-berritta bhala sinjal ta' qima. Hekk ukoll kienu jagħmlu meta jżuru ċimiterju għax l-art taċ-ċimiterju hija sagra.

Il-Bini taċ-Ċimiterju

Il-bini taċ-ċimiterju jingharaf mill-ewwel għax il-hajt ta' barra jkollu bosta pilastru li fuq nett ikunu jispiċċaw b'kaptell qisu piramida bil-ponta. Il-bieb ewlieni aktarx ikun jingħalaq b'rixtellu tal-hadid jew ta' l-injam li hafna drabi jkun imzejjen b'salib f'nofsu. Fuq il-pilastru tal-bieb taċ-ċimiterji għe li naraw statwetti ta' figuri umani qegħdin jinharqu fin-nar, li jfissru l-erwieh tal-purgatorju. Fuq għewwa tal-bieb ikun hemm qanpiena biex tindaqq meta jkunu deklin b'xi mejjet.

L-Oqbra Sbieħ



Fuq għewwa ċ ċimiterju jkun kollu oqbra. Dawn ikollhom irhama jew lapida sepulkrali bl-ismijiet tan-nies li jkun hemm midfunin f'dak il-qabar. Ohrajn ikollhom biss l-isem tal-familja, per eżempju: FAMILJA CASSAR. Meta l-familja jkollha l-flus x'tonfoq, tagħmel monument sabiħ fuq il-qabar b'xi statwa ta' Kristu, tad-Duluri, xi anġlu, salib sabiħ, fanali u ktajjen u tiżjin iehor. F'xi ċimiterji kbar il-qabar jew oqbra jkunu magħluqin f'kappella sabiħa. Imma kull ċimiterju jkollu l-kappella komuni tiegħu, jew iżjed minn waħda, aktarx f'nofsu,

fejn jitqaddes il-quddies għall-bżonnijiet tal-mejtin, l-aktar fix-xahar ta' Novembru. Ikun hemm ukoll fiċ-ċimiterju l-fossa fejn jinxtehet il-għadam li jingabar mill-oqbra komuni, u post fejn jinharqu t-twiebet, għax dawn, billi jkunu mberkin, ma jistgħux johorġu miċ-ċimiterju.

Oqbra komuni

Xi oqbra ma jkollhom ebda tiżjin. Ikunu biss mgħottijin b'xorok hoxnin li jissejhu kaptelli. Hawnhekk jindifnu n-nies komuni li ma jkollhomx il-qabar tagħhom. Il-ghonja u l-fqar, kulhadd għandu d-dritt li jindifen fiċ-ċimiterju. Fiċ-ċimiterji ta' l-insara aktarx li dejjem naraw salib kbir f'nofsu jew f'xi post prominenti. Is-salib huwa s-sinjal tan-nisrani u jfisser li ahna għejna mifdijin bid-demmi ta' Kristu li miet għalina fuq is-salib.

Tiżjin fuq l-Oqbra


Fuq l-oqbra, l-aktar fix-xahar ta' Novembru, naraw ukoll fanali jew tazzi bix-xemgħat jixegħlu u bukketti jew kuruni tal-fjuri. Id-dwal li jixegħlu fuq l-oqbra jfissru l-imħabba u l-ghożża tagħna lejn il-mejtin midfuna f'dak il-qabar u l-fidi li dawn għad jirxuxtaw biex imorru jgawdu lil Alla bir-ruħ u l-gisem fil-ġenna. Il-fjuri u l-ward ifissru l-hajja qasira tal-bniedem, li bhall-fjuri, iddum ftit, imbagħad titbiel, tinxef u tmut. Imma l-fjuri u l-ward fuq il-qabar ifissru wkoll li ahna għadna niftakru u għadna nhobbu lil dik il-persuna li tkun midfuna f'dak il-qabar. F'Novembru wkoll, ix-xahar ta' l-erwieh, iċ-ċnut taċ-ċimiterju jinxteghlu bil-lampi.

Is-Siġar tal-Prinjol u taċ-Ċipress

Is-siġar l-aktar komuni li naraw fiċ-ċimiterji huma l-prinjol, jew taż-żnuber, u ċ-ċipress. Is-siġra tal-prinjol tarmi riha tfuħ u qawwija, għalhekk ittaffi xi riha tinten li tista' tohroġ minn xi qabar. Is-siġra taċ-ċipress, li tkun twila qisha kolonna, tfisser in-niket u l-vistu għal dawk li jkunu hallewna. F'xi ċimiterji jhawlu wkoll il-liedna, haxixa li tixxeblek u tixxabbat, dejjem hadra, u li tqabbad għeruqha saħansitra fil-ġebel tal-hitan. Is-siġar li jithawlu fiċ-ċimiterji għandhom ikunu jhaddru dejjem, u dan ifisser li r-ruħ ma tmut qatt. Meta nimxu fiċ-ċimiterju qatt m'għandna nirfsu fuq l-oqbra għax b'hekk nuru nuqqas ta' rispett. Lanqas m'għandna nidhlu lebsin mhux xieraq jew nieklu jew nixorbu u nithaddtu ngħajtu. Iċ-ċimiterju huwa lok tal-hemda u tat-talb, u post ta' pellegrinaġġ.

Iċ-Ċimiterji Tagħna


Iċ-ċimiterju jista' jkun tal-knisja parrokkjali tal-belt jew raħal li jkun u jista' jkun ukoll tal-Gvern. F'Għawdex kellna ċimiterju antik hafna fi Pjazza Sant' Wistin, ir-Rabat, li kien tal-Matriċi, u li gie li ssejjah "Iċ-Ċimiterju tal-Kroċjati" jew "ta' Santu Wistin", fejn jinghad li aktarx indifnu bosta isqfijiet, prelati u kavalieri nobbli Franċizi, li meta marru jiġġieldu kontra l-Misilmin f'Tuneż, qabadhom il-mard ta' l-imsaren u mietu. Maltempata qawwija tefgħethom fuq Għawdex u ndifnu f'dan iċ-ċimiterju. Kien hemm devozzjoni kbira mill-Għawdxin lejn dan iċ-ċimiterju qadim ferm għax fih kienu nbnew daqqa ta' għaxar kappelli li biż-żmien spicċaw kollha. L-ahħar tnejn li spicċaw kienu dik ta' San Ġwann Ewangelista u dik tad-Duluri li jien niftakarha tajjeb. Illum flok dan iċ-ċimiterju hemm l-Oratorju Don Bosco.



L-irhula Għawdxin kollha għandhom iċ-ċimiterju tagħhom, minbarra l-Munxar u ta' Kerċem. Ix-Xaghra, fl-inhawi tas-Sellum, insibu bosta ċimiterji wara xulxin. L-eqdem wieħed, ta' ġewwa nett, hu dak tal-pesta ta' l-1814 li fil-bidu kien għalqa taht is-sies ta' Għajn Lukin fejn ir-razzett ta' fuqu kien inbidel fi sptar proviżorju tal-pesta.

Ċimiterju qadim iehor hu dak tal-Għonq, ir-Rabat ukoll, li hu tal-Gvern. Dan jissejjah iċ-Ċimiterju tal-Kolera, jew ta' l-infetti, u kien inbena għall-habta tas-sena 1865. Inbena fil-post li hu billi l-Konservatorju ta' l-Isqof, li hemm fil-qrib kellu jintuża bħala sptar tal-kolera f'każ ta' epidemija. Biswitu hemm il-knisja ta' Santa Marta li bdiet tinbena fil-11 ta' Novembru, 1866, imħallsa minn Felìċ (minn tal-Kejken) u martu Rosa talli helsu mill-kolera. Tbierket fl-1867 mill-Isqof Fra Pawl Micallef, O.E.S.A (1866-1867), Amministratur Appostoliku għal Għawdex.

Fis-27 ta' Diċembru, 1893, beda jinbena iċ-Ċimiterju ta' Santa Marija, imsejjah tal-Barmil, li hu tal-Gvern. Dan inbena fil-post li hu biex ikun qrib l-Isptar ta' Lazzarett li kien flok fejn illum hemm iċ-Ċentru ta' Għawdex ta' l-Università ta' Malta, ix-Xewkija. Dan iċ-ċimiterju wkoll fil-bidu kellu jkun ċimiterju ta' l-infetti jew ta' dawk li jmutu b'mard li jittiehed. Tbierek mill-Arċipriet tar-Rabat Felìċ Refalo fis-6 ta' Frar,



1895. Insibu li fit-12 ta' Novembru, 1897, is-Segretarju Prinċipali tal-Gvern, Gerald Strickland, staqsa lill-Assistant Segretarju għal Għawdex jekk f'Għawdex kienu hemm disponibbli għall-kiri karru tal-mejtin biż-żwiemel li jista' jinkera malajr. It-tweġiba minn Għawdex kienet li m'hawnx u l-Assistant Segretarju ppropona li s-servizz isir permezz ta' katalett.

Wara li l-Gvern ipprojbixxa d-dfin fil-knejjes, dan iċ-ċimiterju sar iċ-Ċimiterju tar-Rabat, kif ukoll għal dawk l-irhula li ma kellhomx ċimiterju. Minn dak iż-żmien 'l hawn dan iċ-ċimiterju tkabbar kemm-il darba.

Ċimiterji oħra qodma kienu jinsabu fil-Forti Chambrai, u kien hemm dak tal-Kattoliċi, tal-Protestanti u ta' l-Infetti.


Postijiet oħra tad-dfin

Id-dfin dari kien isir fil-knejjes. Il-knejjes il-kbar kien ikollhom ukoll il-kannierja, jiġifieri sotterran jew kripta taht l-art, kollha oqbra fejn isir id-dfin. Bħala eżempji nsemmi l-kannierji ta' San Frangisk, tal-Kapuċċini u tal-Katidral. Xi knejjes u kappelli kellhom ukoll iż-zuntier tagħhom. Il-knisja taż-Żejt fir-raħal tal-Għarb, u s-Santwarju tal-Kunċizzjoni tal-Qala huma żewġ eżempji ta' znieter li għadhom jeżistu bħala ċimiterji fejn għadu jsir id-dfin. Il-kunventi ta' Sant' Wistin, u San Frangisk, il-Knisja ta' Savina u San Ġakbu, kif ukoll il-Parroċċa ta' San Ġorġ kellhom ukoll iż-zuntier tagħhom.

Il-postijiet tad-dfin jitbierku b'mod sollenni kull sena nhar il-Għid ta' l-Imwiet fit-2 ta' Novembru.


Il-Funerali

Hemm hafna x'wiehed iġhid dwar id-drawwiet tal-mewt. Imma dwar dan is-sugġett diġa' ktibna f'"Il-



Disinn ta' Guido Lanfranco

Hajja f'Għawdex" ta' Novembru, 1998, p. 25, artiklu li jgħib l-isem "Il-Folklore tax-Xahar ta' Novembru". Illum se nżid biss li sa qabel it-Tieni Gwerra Dinjija l-mejtin kienu jehduhom bit-tebut mikxuf. Din id-drawwa baqgħet sa żmienna fil-każ tal-qassisin biss. Illum spicċat ukoll hliet forsi għall-isqfijiet. Dari l-qassisin kienu jkunu ġubilati fis-Sodalità tal-Qassisin ta' San Filippu Neri mwaqqfa fil-Katidral. Għalhekk, il-funerali tal-qassisin tar-Rabat kienu jsiru kważi kollha għall-Katidral. Allura kien hemm katalett apposta li kien ikun miksi b'faldrappa sewda u li kien jingarr mill-qassisin bl-akkumpanjament tal-Kapitlu. Id-dfin kien isir ukoll fil-kripta tal-Katidral jew fil-knisja ta' Santa Barbara.



Skizz ta' katalett imghotti, kif propost fl-1897 mill-Assistent Segretarju għal Għawdex biex jintuża halli jingarru l-mejtin mill-isptar il-gdid ta' Għawdex tal-mard li jittiehed (Lazzarett) għaċ-ċimiterju l-gdid f'Ta' l-Imghajjen jew Tal-Barmil.
(Hajr: Arkivju Nazzjonali, Għawdex).

Fil-funerali kienu jieħdu sehem il-qassisin tal-parroċċa. Fir-Rabat, il-funeral kien johrog skond il-limiti fejn ikun joqgħod il-mejjet, jew mill-Katidral jew minn San Ġorġ. Fil-każ ta' mejtin mill-Isptar, innisa kienu jittieħdu l-Katidral u l-irġiel San Ġorġ. Il-funerali li jsiru San Ġorġ kien ikollhom akkumpanjament iehor mill-knisja sas-Salib tat-Tigrija, li hu s-Salib tal-Knisja Katidrali. Bil-firda tal-parroċċi fl-1955, din id-drawwa nqatgħet. Imbagħad minn hdejn is-Salib tat-Tigrija l-mejjet kien jitwassal iċ-ċimiterju bil-karru tal-mejtin li kien ikun b'żiemel wiehed jew bi tnejn, imsejhin parilja. Il-karru tal-mejtin kien fih hafna skultura, miżbugħ iswed, kannella ċar, u bil-ħgieg u bil-fanali. Izda kien hemm ukoll il-karru tal-fqar li kien iswed u bla ħgieg xejn.. Ix-Xagħra kellhom katalett b'zewġ roti qishom ta' karrettun, imma kien ikun miksi b'faldrappa sewda. Kien jinsaq bl-idejn mill-knisja saċ-ċimiterju.

Fil-funerali jsiru ukoll id-daqq tal-qniepen, imsejjah daqq il-habar. Fl-antik kien hemm zewġ tipi ta' daqq ta' qniepen: ta' min iħallas tajjeb u tal-fqar. Meta l-funeral ikun ta' povru kienet tindaqq il-mota tal-fqar,

imsejha t-tinn- tann. Meta tmut tarbija, it-tebut kien ikun abjad u kienu jerfghuh it-tfal, u ma ddoqqx il-mewt, imma mota ferriha biż-żewġ qniepen iż-żgħar imsejha frejha. It-tokki tal-mewt fil-funerali tal-qassisin ikunu differenti minn dawk tal-lajċi. F'jum il-funeral fil-ghodu jindaqqu wkoll it-tokki tal-mewt għal xi d-disgħa. Dawn it-tokki jissejhu t-trapassar. Fil-funerali tar-Rabat jindaqqu l-qniepen tal-knejjes Sagramentali kollha.

Meta l-mejjet jiddaħhal iċ-ċimiterju tindaqq ukoll il-qanplena taċ-ċimiterju. Skond il-liġi l-mejjet ma jistax jindifen qabel ma jgħaddu erbgħa u ghoxrin siegħa wara li jkun miet. Id-dfin isir mid-deffien, iżda, jekk għal xi raġuni ma jkunx hemm deffien, l-obbligu jaqa' fuq nies il-mejjet, għax skond it-tagħlim nistrani, id-dfin hu wiehed mis-seba' għemejjel tal-ħniena.

Il-Funerali u l-Baned Għawdxin

Il-baned għawdxin idoqqu fil-funerali tal-bandisti tagħhom, meta jmut xi ufficjal tal-kumitat, xi ufficjal onorarju, inkella xi membru onorarju, u f'kull każ partikulari iehor skond l-Istatut tal-Banda jew, f'każi eċċezzjonali, kif jiddecidi l-Kumitat.

Użanza qadima bejn iż-żewġ baned tar-Rabat kienet dik li meta jmut bandist, il-banda opposta kienet takkumpanjah b'marċi funebri waqt il-funeral, fil-waqt li l-banda li tagħha kien bandist takkumpanja vistuża wara t-tebut. Minhabba xi ġlied li kien inqala', din id-drawwa sabiha nqatgħet u llum kull banda takkumpanja l-mejjet hi stess kif intqal hawn fuq.

F'każi ohra, il-kumitat tal-banda jew delegazzjoni mis-Socjetà tiehu sehem fil-funeral, dejjem skond l-Istatut.

L-aħħar kelma: Il-Maltin u l-Għawdxin kellhom id-drawwa li meta jgħaddu qrib xi ċimiterju jghidu talba għall-mejtin. Ejjew inżommu hajja din it-tradizzjoni sabiha u ngħadduha lil uliedna.